

برتنوں کی پاکی و ناپاکی کے احکام

نجس مٹی سے بنے ہوئے برتن کے استعمال کا حکم:

سوال: اگر کھار برتن بنانے کے لئے مٹی کو نجس پانی سے گوندھے تو کیا پلید مٹی سے بنے ہوئے پختہ برتن کا استعمال جائز ہے یا نہیں؟

الجواب

کسی نجس (پلید) شئی کی تطہیر کے مختلف طریقے ہیں، ان طریقوں میں آگ بھی ہے، صورتِ مسئلہ میں چونکہ نجس مٹی آگ میں پک چکی ہے، اس لئے آگ کے ذریعے نجاست کا ازالہ ہو کر برتن پاک ہو چکا ہے، اس لئے ایسے برتن کا استعمال جائز ہے۔

قال العلامة ابن نجيم في الفتاوى: "إذا احترقت الأرض بالنار فتيمم بذلك التراب قيل: يجوز التيمم، وقيل: لا يجوز، والأصح الجواز". (البحر الرائق: ج ۱ ص ۲۲۶ تا ۲۲۸، باب الأنجاس) (۱) (فتاویٰ حقانیہ جلد دوم، صفحہ ۵۸۴ و ۵۸۵)

پانی سے بھرا ہوا مٹی کا برتن ناپاک زمین پر رکھا رہے، تو برتن اور اس کا پانی ناپاک ہو جائے گا یا نہیں:

سوال: مٹی کا برتن جس میں پانی بھرا ہوا اور اوپر چاروں طرف خوب تری ہو، اگر ناپاک خشک یا تر زمین پر پانچ یا دس منٹ تک رکھا رہے، تو وہ برتن یا اس کا پانی ناپاک ہو جائے گا یا نہیں؟

الجواب

برتن کے اندر جو پانی ہے وہ تو بہر حال پاک ہے، اور خود برتن کا یہ حکم ہے کہ اگر وہ ناپاک خشک زمین پر رکھا گیا ہے تو اس کی تلی میں زمین کی مٹی لگ گئی تو تلی ناپاک ہو گئی، اس کو دھونا چاہئے اور اگر کچھ نہیں لگا تو پاک ہے، اور تر زمین ناپاک پر رکھا گیا ہے تو تلی ناپاک ہو گئی، اس کو دھولینا چاہئے۔ واللہ اعلم

احقر عبد الکریم عفی عنہ۔ الجواب صحیح: ظفر احمد عفی عنہ۔ ۵/ ذی الحجہ ۱۴۳۳ھ (امداد الاحکام جلد اول ص: ۳۹۷)

(۱) وفي الهندية: "ومنها الإحراق..... الطين النجس إذا جعل منه الكوز أو القدر فطبخ يكون طاهرًا" كذا في المحيط. (الفتاوى الهندية: ج ۱ ص ۴۴، الباب السابع في الأنجاس، الفصل الأول في تطهير الأنجاس)

لوٹا جس پر بارش کا ناپاک پانی بہہ کر گذرا، پاک رہا یا ناپاک ہو گیا:

سوال: کورے لوٹے رکھے ہوئے تھے، اُن سے ایک گز کے فاصلہ پر کتے نے پاخانہ کر دیا، اس پر بارش ہوئی، بارش کا پانی لوٹوں کے نیچے سے ہو کر گذرا۔ اب وہ لوٹے پاک ہیں یا ناپاک؟

الجواب

اس صورت میں لوٹے پاک ہیں، کیونکہ جاری پانی بارش کا پاک ہوتا ہے، اس میں اگر نجس پانی بھی شامل ہو جاوے تو جاری پانی ناپاک نہ ہوگا۔ (۱) (فتاویٰ دارالعلوم: ۳۲۵)

کیا لوٹا قدمچہ پر رکھنے سے ناپاک ہو جاتا ہے:

سوال: کیا روزانہ استعمال میں لایا جانے والا لوٹا جس کی تلی قدمچہ پر بھی رکھی جاتی ہے، غسل میں مستعمل کر سکتے ہیں؟

الجواب ————— حامداً و مصلیاً

کر سکتے ہیں جبکہ اس میں کوئی ناپاکی نہ ہو، اگر ناپاکی ہو تو اس کو پاک کر لیا جائے۔ (۲) فقط واللہ تعالیٰ اعلم
حررہ العبد محمود عفا اللہ عنہ، مفتی مدرسہ مظاہر علوم سہارنپور۔ الجواب صحیح: سعید احمد غفرلہ، صحیح: عبد اللطیف، مدرسہ مظاہر علوم سہارنپور، ۱۳/ ربیع الثانی ۱۳۵۵ھ (فتاویٰ محمودیہ: ۲۸۲/۵)

لوٹا جو غسل خانہ میں رکھ دیا جائے وہ پاک ہے یا ناپاک:

سوال: اس ملک میں رواج ہے کہ مسجد کے لوٹے غسل خانے میں ترز مین پر رکھ دیتے ہیں، وہ پاک ہے یا نہیں؟

الجواب

شبہ سے ناپاکی کا حکم نہ دیا جائیگا، تاہم احتیاط کرنا لازم ہے، اس کی تلی پر پانی بہا دیا جائے۔ (۳) فقط

(فتاویٰ دارالعلوم: ۳۷۱/۱)

(۱) وفي بعض الفتاوى: قال مشائخنا: المطر ما دام يطر فله حكم الجريان حتى لو أصاب العذرات على السطح ثم أصاب ثوباً لا يتنجس إلا أن يتغير. (عالمگیری كشوری، الباب الثالث في المياه: ۱۵/۱، ظفیر)
عن أبي أمامة الباهلي رضي الله عنه قال: قال رسول الله صلى الله عليه وسلم: "إن الماء طهور لا ينجسه شيء إلا ما غلب على ريحه وطعمه ولونه". وللبیهقي: "الماء طهور إلا أن يتغير ريحه أو طعمه أو لونه بنجاسة تحدث فيه". (بلوغ المرام، رقم الحديث: ۲، باب المياه، أنیس)

(۲) "ويطهر متنجس سواء كان بدنًا أو ثوبًا أو أنيةً بنجاسة ولو غليظة مرئية كدم بزوال عينها، ولو كان بمرة أي غسلة واحدة على الصحيح، ولا يشترط التكرار الخ". (مراقی الفلاح: ص: ۱۵۹، قدیری)

(۳) مشی فی حمام ونحوہ لا ینجس مالم یعلم أنه غسالة نجس. (الدر المختار علی هامش رد المحتار، فصل فی الاستنجاء، قبیل کتاب الصلوة: ۱/ ۳۲۴، ظفیر)

بیت الخلا کے لوٹے سے طہارت حاصل کی جاسکتی ہے:

سوال: مساجد میں بھنگی وغیرہ صفائی کرتے ہیں، مگر وہ پیشاب خانے اور بیت الخلا دھوتے وقت زور زور سے پانی بہاتے ہیں، استنجا کے لوٹے وہیں رکھے ہوتے ہیں۔ کیا ایسے برتنوں میں پانی لے کر پھر طہارت کی جاسکتی ہے؟

الجواب

ان برتنوں کے ناپاک ہونے کا اندیشہ ہو، تو پہلے ان کو تین مرتبہ دھولیں، پھر بے کھٹکے ان سے طہارت حاصل ہو سکتی ہے۔ واللہ سبحانہ اعلم

احقر محمد تقی عثمانی عفی عنہ، ۱۴/۶/۱۳۹۷ھ (فتویٰ نمبر ۵۸۸/۲۸ ب) (فتاویٰ عثمانی: ج ۱ ص ۳۵۱ و ۳۵۲)

پاخانہ کر کے برتن چھونے سے برتن ناپاک نہیں ہوتا:

سوال: ایک شخص نے پاخانہ کر کے استنجا کیا، گھڑے سے پانی لے کر پاک کیا۔ آیا جو برتن قبل استنجا پاک کرنے کے چھوا گیا وہ پاک ہے یا نجس ہو گیا؟

الجواب

پاک ہے۔ فقط (فتاویٰ دارالعلوم: ۳۴۶/۱)

مختلم و جنبی کا ہاتھ پاک ہے اور جس برتن کو وہ چھوئے وہ بھی پاک ہے:

سوال: جنبی یا مختلم قبل غسل کرنے کے جو برتن چھوئے وہ پاک ہے یا نجس ہو گیا، ہاتھ دونوں کا پاک ہے یا نہیں؟

الجواب

پاک ہے۔ (اگر ہاتھ میں گندگی لگی ہو، جیسے منی وغیرہ تو ناپاک ہوگا۔ ظفیر) (۱) فقط (فتاویٰ دارالعلوم: ۳۴۷/۱)

ہاتھ ناپاک ہونے کی صورت میں مٹکے وغیرہ سے پانی نکالنے کی صورت:

سوال: بڑے برتن میں پانی موجود ہے، لیکن اس میں سے نکالنے کی کوئی چیز نہیں ہے اور ہاتھ اس کا نجس ہے، تو

(۱) لأن الجنابة لا تحل العين. (الدر المختار علی هامش رد المحتار، أبحاث الغسل: ۱۶۱/۱)

عن أبي هريرة قال: لقيني رسول الله صلى الله عليه وسلم وأنا جنب فأخذ بيدي فمشيت معه حتى قعد فانسلت فأتيت الرجل فاعتسلت ثم جئت وهو قاعد، فقال: أين كنت يا أبا هريرة! فقلت له، فقال: "سبحان الله! إن المؤمن لا ينجس" هذا لفظ البخاري، (مشكوة، باب مخالطة الجنب وما يباح له: ص ۴۹)

فيه جواز مصافحة الجنب ومخالطته وهو قول عامة الفقهاء واتفقوا على طهارة عرق الجنب والحائض. (مرقاة، حاشية مشكوة: ص ۴۹)

ایسی صورت میں کس طرح وضو کرے اور نماز پڑھے، نماز کا وقت جاتا ہے، آیا تیمم کرے اور نماز پڑھے یا کہ قضا کرے؟

الجواب

اگر دوسرا شخص موجود ہو اس سے کہہ کر پانی نکلو کر ہاتھ دھو لے ورنہ اگر رومال اس میں ڈال کر باہر نکال کر جو پانی اس سے ٹپکے اس سے ایک ہاتھ دھو سکے، تو اس طرح کرے، یا اگر اس میں منہ جاسکے تو کلی لے کر اس سے ہاتھوں کو دھو لے، اگر یہ کچھ بھی ممکن نہ ہو، تو ایسی صورت میں تیمم کر کے نماز پڑھے اور اس کا اعادہ نہ کرے۔

فی الدر المختار: ص ۱۱۶: ولو لم یمكنه الاغتراف بشیء ویداہ نجستان تیمم و صلی ولم یعد.

اور صورتیں رد المحتار میں مذکور ہیں۔ ۱۷/ محرم ۱۳۲۴ھ، امداد، ج ۱ صفحہ ۹۔ (امداد الفتاویٰ جدید: ۹۸/۱)

چمار کا مٹی کے برتن کو ہاتھ لگانا:

سوال: اگر کسی شخص نے مٹی کے برتن میں کھانا بھر کر ٹوکری میں رکھ کر چمار کے سر پر رکھ کر کہیں بھیجا کسی کے پاس کھانا اسی طرح آیا، تو اس میں کسی قسم کی کراہت شرعی ہے یا نہیں، اور اسی طرح اگر گھڑے میں پانی بھر کر مسلمان نے اپنے ہاتھ سے بہنگی میں رکھا اور اس کو ہندو کہا راٹھالائے اور مسلمان نے گھڑا تار کر رکھ لیا، تو اس پانی کی طہارت و پاکی میں کوئی شبہ ہوگا یا نہیں؟

الجواب

نہیں۔

محمد نعیم۔ صحت هذه الأجوبة: محمد عبدالحی۔ (فتاویٰ مولانا عبدالحی اردو: ص ۴۰۳)

چمار کے مرمت کئے ہوئے ڈول کا حکم:

نوٹ: طہارت سے متعلق ایک مکتوب میں ایک سائل کا یہ جواب تحریر فرمایا۔ (محمد خالد عفی عنہ، مرتب)

الجواب

جو ڈول چمار کے ہاتھ سے مرمت ہو کر آیا اگر یہ معلوم نہیں کہ پانی (۱) ناپاک تھا تو اس کو ناپاک کہنے کی کوئی ضرورت نہیں اور نہ حمام کو پاک کرنے کی ضرورت، ہاں اگر احتیاطاً حمام کو بھرا کر اس پر اتنا پانی ڈالا جائے کہ اوپر سے بہہ کر نکل جائے، تو کچھ مضائقہ نہیں ہے۔ (۲) فقط واللہ تعالیٰ اعلم۔ خلیل احمد عفی عنہ (فتاویٰ مظاہر علوم: ۲۳/۱)

(۱) یعنی وہ پانی جو چمار کے پاس ڈبہ وغیرہ میں رکھا رہتا ہے جس میں چمار چڑے کو دھو کر نرم کرتا ہے۔ خالد عفی عنہ، الدر المختار علی

صدر رد المحتار: ۵۱۱-۵۱۲، جلد اول باب صلوٰۃ المریض۔ محمد خالد غفرلہ

(۲) الیقین لایزول بالشک۔ (الأشباہ والنظائر: ص ۱۰۰)

چمار کا مٹکا استعمال کرنا جائز ہے یا نہیں:

سوال: ایک سائیکس، قوم کا چمار ہے، اس کا مٹکا ایک مسلمان دھو کر استعمال کرتا ہے، جائز ہے یا نہیں؟

الجواب

اس میں کچھ حرج نہیں ہے، وہ مٹکا اور پانی پاک ہے۔ (۱) فقط (فتاویٰ دارالعلوم: ۳۰۰/۱)

جس برتن کو خاکروب چھوئے وہ ناپاک نہیں ہوتا:

سوال: ایک ہندو کسی جگہ سے پانی بھرتا ہے اور جس چیز میں وہ پانی بھرتا ہے اس کو کبھی کبھی خاکروب بھی چھوتے ہیں، اگر وہ پانی کسی چیز میں کھولا لیا جاوے تو پاک ہو سکتا ہے یا نہیں؟

الجواب

جب تک اس برتن کا نجس ہونا معلوم نہ ہو اس وقت تک پانی کو پاک سمجھنا چاہئے، وہ پانی پاک ہے اور شبہ سے پانی ناپاک نہیں ہوتا۔ یہ مسئلہ کتابوں میں لکھا ہوا ہے۔ (۲) فقط (فتاویٰ دارالعلوم: ۳۳۵/۱)

جھٹکا اور خنزیر کھانے والے کو اپنی دیگ یا برتن دینا جائز ہے یا نہیں:

سوال: جھٹکا اور خنزیر کھانے والے مشرکوں کو جھٹکا پکانے کے لئے مسلمان اپنی دیگیں، برتن وغیرہ دے دیں تو جائز ہے یا نہیں؟ اور ان کے ہاتھ جھٹکے کے واسطے بکرا فروخت کرنا کیسا ہے؟ جس برتن میں جھٹکا پکایا جائے وہ پاک کس طرح کیا جائے؟

الجواب

کفار کو مسلمان اپنے تانبے، پیتل، لوہے کے برتن عاریۃً یا کرایہ پر دے سکتے ہیں، اور اگر مشرکین و کفار ان برتنوں میں جھٹکا یا میتہ یا خنزیر کا گوشت پکائیں، تو یہ برتن دھونے سے پاک ہو جائیں گے، (۳) البتہ مٹی کے برتن نہیں دینے چاہئیں، کہ ان میں یہ چیزیں پکنے کے بعد (اگرچہ شرعاً وہ بھی پاک کئے جاسکتے ہیں) مسلمان کی طبیعت میں نفرت

(۱) قال محمد: ويكره الأكل والشرب في أواني المشركين قبل الغسل ومع هذا لو أكل أو شرب فيها قبل الغسل جاز الخ. (عالمگیری مصری، كتاب الكراهية، باب رابع عشر: ۳۵۸/۵، ظفیر)

(۲) وقد مرأنهم لم يعتبروا احتمال النجاسة الخ. (ردالمحتار، فصل في البئر: ۹۷/۱)

ويكره الأكل والشرب في أواني المشركين قبل الغسل ومع هذا لو أكل أو شرب فيها قبل الغسل جاز. (عالمگیری، كتاب الكراهية، باب رابع عشر: ۳۴۸/۵، ظفیر)

(۳) عن أبي ثعلبة الخشني قال: أتيت النبي صلى الله عليه وسلم فقلت: يا رسول الله! إنا بأرض أهل الكتاب أفأكل في أنيتهم... فقال النبي صلى الله عليه وسلم: أما ما ذكرت أنكم بأرض أهل كتاب فلا تأكلوا في أنيتهم إلا أن لا تجدوا بداً فإن لم تجدوا فاغسلوا واكلوا... الخ. (صحيح البخاري، باب أنية المجوس والميتة، أنس)

پیدا ہو جائے گی، اور ان کا استعمال کرنے پر قلب مطمئن نہ ہو سکے گا، اسی طرح مسلمان کسی مشرک و کافر کے ہاتھ جانور فروخت کر سکتا ہے۔ بیچ میں کوئی گناہ نہیں ہے، جھٹکا کرنا اس کا فعل ہے اس فعل کا گناہ اس مسلمان بائع کے ذمہ نہیں ہے۔ فقط واللہ تعالیٰ اعلم۔ محمد کفایت اللہ کان اللہ، دہلی (کفایت المفتی: ۲۷۵/۲)

ہندوؤں اور احمدی یا قادیانی جیسے لوگوں کو دیک یا برتن کرایہ پر دینا:

سوال: یہاں سنی مسلمانوں کی ایک جماعت ہے، جس میں کھانا پکانے کا دیگچہ وغیرہ برتن اور کئی قسم کے دیگر اسباب ہیں، وہ مسلمانوں کو کرایہ پر دیا جاتا ہے، یہ سامان ہندوؤں اور احمدی یا قادیانی جیسے لوگوں کو کرایہ پر دینا اور اس کی اجرت لینا شرعاً جائز ہے یا نہیں؟

الجواب

تانبے، پیتل لوہے وغیرہ ایسی دھات کے برتن جس میں جذب کی صلاحیت نہیں ہے، مسلموں اور غیر مسلموں کو کرایہ پر دینے سے ان برتنوں کے ناپاک ہو جانے کا شبہ نہیں ہو سکتا، اگر جائز تقاریب میں کرایہ پر برتن دے دیا جائے تو مضائقہ نہیں۔ فقط واللہ تعالیٰ اعلم۔ محمد کفایت اللہ کان اللہ، دہلی (کفایت المفتی: ۲۷۶/۲)

اہل کتاب کے برتن پاک ہیں یا ناپاک اور ان کے ساتھ کھانا پینا کیسا ہے:

سوال: ایک فریق کہتا ہے کہ نصاریٰ اہل کتاب ہیں اُن کے ساتھ اکل و شرب جائز ہے، اور ایک اس کے برخلاف ہے کہ نصاریٰ کے کھانے کے برتن اور حقہ وغیرہ کسی طرح پاک نہیں ہو سکتے، اس مسئلہ کا جواب مفصل مرحمت فرمائیں؟

الجواب

نصاریٰ دراصل اہل کتاب ہیں، باقی پابندی اپنے دین کی بھی وہ کرتے ہیں، یہ دوسری بات ہے اور چونکہ وہ محرمات شرعیہ و نجس اشیا کا استعمال کرتے ہیں جیسے شراب اور خنزیر۔ اس لئے ان کے برتنوں میں ان کے ساتھ کھانا نہ چاہئے اور یہ خیال کہ جوٹھا نصاریٰ کا کسی طرح پاک نہیں ہو سکتا غلط ہے۔ ہر ایک ناپاک چیز برتن وغیرہ پاک ہو سکتے ہیں اور حقہ مستعملہ نصاریٰ کا پاک ہے، اس میں وہم کرنے کی حاجت نہیں ہے۔ (۱) فقط (فتاویٰ دارالعلوم: ۳۱۳/۱-۳۱۴)

(۱) (فسر آدمی مطلقاً) ولو جنباً أو کافراً الخ (طاهر). (الدر المختار علی هامش رد المحتار، فصل فی البئر، مطلب فی السور: ۲۰۵/۱) ولعاب الإنسان طاهر لتولدہ من لحم طاهر إذ حرمتہ لکرامتہ لا لنجاسۃ، وقولہ تعالیٰ: ”إِنَّمَا الْمُشْرِكُونَ نَجَسٌ“ المراد أنهم ذو نجاسة معنویة وهو الشریک الخ أما لو تلوث فمہ بنجاسة، الخ. (غنیة المستملی فی الآسار: ص ۱۶۴، ظفیر)

عن أبی ثعلبة الخشنی قال: أتیت النبی صلی اللہ علیہ وسلم فقلت یا رسول اللہ! إنا بأرض أهل الكتاب أفأکل فی انیتهم و بأرض صید أصید بقوسی وأصید بکلبی المعلم و بکلبی الذی لیس بمعلم؟ فقال النبی صلی اللہ علیہ وسلم: أما ما ذکرک أنکم بأرض أهل کتاب فلا تأکلوا فی انیتهم إلا أن لا تجدوا بدّاً فإن لم تجدوا فاغسلوا و کلو، وأما ما ذکرک أنکم بأرض صید فما صدت بقوسک فاذا کر اسم اللہ و کل، وما صدت بکلبک المعلم فاذا کر اسم اللہ و کل، وما صدت بکلبک الذی لیس بمعلم فأدرکت ذکاته فکله. (صحیح البخاری، باب انیة المجوس والمیتة، اثس)

نصاری جس برتن میں خنزیر کا گوشت کھائیں وہ دھونے سے پاک ہوگا یا نہیں:
سوال: جس برتن میں نصاریٰ خنزیر کا گوشت کھالیں تو وہ برتن دھونے سے پاک ہو جاتا ہے یا نہیں؟

الجواب

دھونے سے پاک ہو جاتا ہے۔ (۱) فقط (فتاویٰ دارالعلوم: ۳۳۷، ۳۳۸)

غیر مسلم کے برتن کو استعمال کرنا:

سوال (۱): میں یہ جاننا چاہتا ہوں کہ اگر ایک غیر مسلم کسی برتن میں کچھ کھائے یا پیئے تو اس برتن کے استعمال کا شریعت میں کیا حکم ہے، کیا ایک مسلمان اسے دھو کر دوبارہ استعمال کر سکتا ہے یا دھونا ضروری نہیں؟
(۲) اگر گلاس، کپ، یا کھانے کی پلیٹ کے کنارے ٹوٹے ہوئے ہوں، تو اس کو استعمال کرنے کا شریعت میں کیا حکم ہے؟

الجواب _____ حامداً و مصلیاً

(۱) غیر مسلم کے استعمال کئے ہوئے برتن کے علاوہ اگر کوئی دوسرا برتن میسر نہ ہو، تو اس کا مستعمل برتن دھو کر استعمال کرنے کی گنجائش ہے۔

فی سنن أبی داؤد: ۱۸۱/۱: عن أبی ثعلبة الخشنیؓ أنه سأل رسول الله صلى الله عليه وسلم قال: إننا نجاور أهل الكتاب وهم يطبخون في قدورهم الخنزير ويشربون في أنيتهم الخمر، فقال رسول الله صلى الله عليه وسلم: ”إن وجدتم غيرها فكلوا فيها واشربوا وإن لم تجدوا غيرها فارضوها بالماء واكلوا واشربوا“.

وفیہا أيضاً: ۳۴۷/۲: عن أبی سعید الخدریؓ أنه قال: ”نہی رسول اللہ صلی اللہ علیہ وسلم من ثلثة القدح وأن ینفخ فی الشرب“.

وفی الہندیۃ: قال محمد رحمہ اللہ تعالیٰ: ویکرہ الأکل والشرب فی أوانی المشرکین قبل الغسل ومع هذا لو أكل أو شرب فیہا قبل الغسل جاز، ولا یكون اکلاً ولا شارباً حراماً، وهذا إذا لم یعلم بنجاسة الأوانی، فأما إذا علم أنه نجس، لا یجوز أن یشرب ویأكل منها قبل الغسل. الخ. (۳۴۷/۵)

(۲) برتن کے ٹوٹے ہوئے کنارے سے پینا مکروہ ہے، اگر دوسرے کنارے سے پیا جائے تو اس میں کوئی

حرج نہیں۔ واللہ اعلم بالصواب (فتاویٰ دارالافتاء والقضاء، جامعہ بنوریہ، پاکستان، سیریل نمبر: ۴۵۱۶)

(۱) والنجاسة ضربان مرئية وغير مرئية فما كان منها مرئياً فطهارتها بزوال عينها لأن النجاسة حلت المحل باعتبار العين فتزول بزواله الخ وما ليس بمرئى فطهارته أن يغسل حتى يغلب على ظن الغاسل أنه قد طهر. (الهداية، باب تطهير الأنجاس: ۷/۴، ظفر)

جس برتن میں بچہ ناپاک ہاتھ ڈال دے، اس برتن میں کھانا پینا جائز ہے یا نہیں:

سوال: اگر مشاہدہ ہو کہ بچہ نے پیشاب سے مختلط ہاتھ برتن میں ڈالا، لیکن گھروالے نے سستی سے برتن پاک نہیں کیا، اسی میں کھانا دیا، یا ناپاک ہاتھ سے کھانا چکا کر دیا تو وہ کھانا یا اس برتن میں پانی پینا، عموم بلوئی کی وجہ سے جائز ہے یا نہیں؟

الجواب

غفلت یا لاعلمی سے اس برتن میں جو کھانا کھایا گیا یا پانی پیایا گیا، وہ معاف ہے، لیکن آئندہ اس برتن کو پاک کرنا چاہئے، یہ نہیں کہ باوجود مشاہدہ کے عموم بلوئی کی وجہ سے ناپاک برتن وغیرہ کو پاک نہ کیا جاوے۔ (۱) فقط (فتاویٰ دارالعلوم: ۳۴۲، ۳۴۳)

نجس گلاس کا پانی پاک ہے یا ناپاک:

سوال: نجس گلاس کا پانی بقول امام مالک رحمہ اللہ پاک ہے یا نہیں؟ امام مالکؒ کا مسلک کیا ہے؟

الجواب

نجس گلاس میں جو پانی ڈالا جاوے گا، وہ بھی ناپاک ہے۔ (۲) فقط (فتاویٰ دارالعلوم: ۳۶۱/۱)

شراب کی خالی بوتل کا استعمال:

سوال: شراب کی خالی بوتل کا تیل وغیرہ کے لیے استعمال کرنا کیسا ہے؟

الجواب

شراب بذات خود نجس ہے جس برتن میں شراب موجود ہو اس کا استعمال بھی جائز نہیں، مگر خوب صاف کرنے کے بعد جب یہ یقین ہو جائے کہ شراب کے آثار باقی نہیں رہے، تو اس بوتل یا برتن کو استعمال کرنا جائز ہے۔

قال النبی صلی اللہ علیہ وسلم: نہیتم عن النبیذ إلا فی سقائنا فاشربوا فی الأسقية کلها ولا تشربوا مسکراً. (شرح الطیبی: ۱/۳۸، کتاب الإیمان، الفصل الأول) (۳) (فتاویٰ حقانیہ: ۵۸۲، ۵۸۳)

(۱) لو أدخل الصبی یدہ فی الإناء إن علم أنها طاهرة بأن کان معه من یراقبه جاز التوضی بذلك الماء وإن علم أن فیها نجاسة لم یجز. (غنیة المستملی: ص ۱۰۱، ظفیر)

(۲) (وماء)..... (ورد) (أی جرى) (علی نجس نجس). (الدر المختار علی هامش رد المحتار، باب الأنجاس، مطلب العرقی الذی الخ: ۱/۳۰۰، ظفیر)

نوٹ: اگر نجاست گلاس کے اندر ہو تو پانی ناپاک ہوگا اور اگر باہری حصہ پر ہو تو پانی ناپاک نہیں، امام مالکؒ کے مسلک کی واقعیت نہیں۔ انیس (۳) قال العلامة ملا علی القاری: فلما مضت مدة أباح النبی صلی اللہ علیہ وسلم هذه الظروف فإن أثر الخمر زال عنها. (مروقة شرح مشکوٰۃ المصابیح: ۹۱/۱، کتاب الإیمان، الفصل الأول)

شراب کے لئے استعمال کی گئی بوتل پاک کرنے کے بعد استعمال کر سکتے ہیں:

سوال: مجھے دوا رکھنے کے لئے ایک سیاہ رنگ کی بوتل چاہئے۔ لیکن بازار سے جوسیاہ رنگ کی بوتل دستیاب ہوتی ہے وہ ہسکی شراب کی بوتل ہے۔ آیا اسے صاف کر کے اس میں دوا رکھ سکتا ہوں اور بعد میں استعمال کر سکتا ہوں؟

الجواب

خوب صاف کرنے کے بعد وہ بوتل استعمال کر سکتے ہیں۔

روى أنه عليه السلام قال: نهيتكم عن النبيذ إلا في سقاء نا فاشربوا في الأسمية كلها ولا تشربوا مسكراً. (حاشية مشكوة: ج ۱ ص ۱۳) (۱) فقط واللہ اعلم

احقر محمد انور عفا اللہ عنہ، ۲۷/۱۰/۱۴۰۱ھ۔ الجواب صحیح: بندہ عبدالستار عفا اللہ عنہ (خیر الفتاویٰ: ۱۵۱/۲)

جس برتن میں خنزیر منہ ڈال دے اس کا حکم:

سوال: پانی کے برتن میں اگر سور نے پانی پی لیا ہو، تو اس برتن کا دوبارہ استعمال درست ہے یا نہیں؟

الجواب وباللہ التوفیق

اگر کسی برتن میں سور منہ ڈال دے اور جوٹھا کر دے تو وہ ناپاک ہو جاتا ہے، اس کو تین بار دھو کر پاک کیا جاسکتا ہے، بغیر دھوئے اس کا استعمال جائز نہیں ہے۔ (۲) فقط واللہ تعالیٰ اعلم

محمد عثمان غنی۔ ۳/۸/۱۳۶۸ھ (فتاویٰ امارت شرعیہ: ۶۰/۲)

جس برتن میں کتے نے منہ ڈال دیا ہو اس کا استعمال:

سوال: عام طور سے کولہو میں کتے برتن میں منہ ڈال کر خراب کر دیتے ہیں، لیکن لوگ اس کو استعمال کر لیتے ہیں،

یہ جائز ہے یا نہیں؟

الجواب وباللہ التوفیق

بغیر پاک کئے اس کو استعمال کرنا درست نہیں۔ (۳) فقط واللہ اعلم بالصواب

کتبہ محمد نظام الدین اعظمی، مفتی دارالعلوم دیوبند، سہارنپور ۶/۱۲/۱۴۰۲ھ (منتخبات نظام الفتاویٰ: ۱۳۶/۱)

- (۱) رواہ مسلم، حدیث نمبر: ۵۳۲۵، عن بريدة رضى الله عنه، انيس
- (۲) أَوْلَحَمَ خِنْزِيرٍ فَإِنَّهُ رَجَسٌ. (سورة الأنعام: ۱۴۵) اس آیت میں سور کو نجس کہا گیا ہے۔ اس لئے اس کا جوٹھا بھی نجس ہے، بہتر ہے کہ سات بار دھویا جائے، مجاہد۔ (حاشیہ الطحاوی: ۱۸)
- (۳) وسور الكلب والخنزير وسائر سباع البهائم نجس باتفاق علمائنا. (حلبی کبیر، فصل فی الاساربص: ۶۱، سہیل اکیڈمی لاہور) وقال فی البحر الرائق: ولنا قوله صلى الله عليه وسلم "يغسل الإناء من ولوغ الكلب ثلاثاً" روى عن أبي هريرة فعلاً وقولاً مرفوعاً وموقوفاً الخ. (البحر الرائق، كتاب الطهارة: ۵۲۲/۱، مکتبہ زکریا شرح معانی الآثار: ۲۳/۱، انیس) وقال الطحاوی فی حاشيته علی مراقی الفلاح: یندب عندنا التسميع وكون إحداهن بالتراب. (الطحطاوی علی مراقی الفلاح ص ۸۱، فصل فی بیان احکام السور) عن عبد الله بن مغفل أن رسول الله رسول الله عليه وسلم أمر بقتل الكلاب ورخص في كلب الصيد والغنم وقال إذا ولغ الكلب في الإناء فاغسلوه سبع مرات وعفروه الثامنة بالتراب. (سنن النسائي: ۳۳۶) باب تعفير الإناء بالتراب من ولوغ الكلب فيه. انیس

مٹی کے برتن میں کتنا منہ ڈال دے یا پیشاب کر دے تو کیا حکم ہے:
سوال: مٹی کے برتن میں کتے کے پانی پینے اور پیشاب کرنے سے شرعاً کیا حکم ہے؟

الجواب

مٹی کا برتن کتے کے پانی پینے سے اور پیشاب کرنے سے ناپاک ہو جاتا ہے اور پھر دھونے سے اور خوب مٹی مل کر دھونے سے پاک ہو جاوے گا (۱) اور مٹی کے نئے برتن میں فقہاً کا خلاف ہے جو شامی میں مذکور ہے۔ (۲) فقط
(فتاویٰ دارالعلوم: ۳۵۴/۱)

پانی کے مٹکے میں کتنا منہ ڈال دے، تو مٹکے کو کیسے پاک کیا جائے:

سوال: پانی سے بھرے ہوئے مٹکے میں کتے نے منہ ڈال دیا تو پانی کے ساتھ اگر برتن بھی ناپاک ہو گیا، تو اس کی پاکی کی کیا صورت ہوگی؟

الجواب

پانی سے بھرے ہوئے مٹی کے مٹکے میں کتنا منہ ڈال دے، تو اس کا پانی بھی ناپاک ہو جائے گا اور مٹکا بھی ناپاک ہو جائیگا، پانی پھینک دیا جائے اور مٹکا تین مرتبہ دھولیا جائے، ہر مرتبہ دھو کر اتنی دیر چھوڑ دیا جائے کہ پانی ٹپکنا بند ہو جائے۔ (۳) فقط واللہ تعالیٰ اعلم
محمد کفایت اللہ کان اللہ، دہلی (کفایت المفتی: ۲۷۵/۲)

== العرف الغدیری شرح الترمذی میں علامہ انور شاہ کشمیریؒ نے تمام حدیثوں میں مطابقت کرتے ہوئے فرمایا کہ اصل حکم تو تین مرتبہ دھونا ہے، باقی نظافت کی غرض سے ہے۔ انیس
(۱) عن أبي هريرة رضي الله عنه قال قال رسول الله صلى الله عليه وسلم: إذا شرب الكلب في إناء أحدكم فيغسله سبع مرات. (متفق عليه)
وفي رواية لمسلم: "وطهور إناء أحدكم إذا ولغ فيه الكلب أن يغسله ثلاث مرات أوليهن بالتراب". (مشکوٰۃ، باب تطهير النجاسات: ص ۵۲، ظفیر)

(۲) حاصلہ کما فی البدائع: إن المتنحس إما أن لا يتشرب فيه أجزاء النجاسة أصلاً كالأواني المتخذة من الحجر والنحاس والخزف العتيق أو يتشرب فيه قليلاً كالبدن والخف والنعل أو يتشرب كثيراً الخ، أما في الثالث فإن كان مما يمكن عصره كالثياب فطهارته بالغسل والعصر إلى زوال المرئية وفي غيرها بتثليثهما، وإن كان مما لا ينصرف كالحصير المتخذ من البردي ونحوه إن علم أنه لم يتشرب فيه بل أصاب ظاهره يطهر بإزالة العين أو بالغسل ثلاثاً بلا عصر وإن علم تشربه كالخزف الجديد والجلد المدبوغ بدهن نجس والحنطة المنفخة بالنجس فعند محمد لا يطهر أبداً، وعند أبي يوسف ينقع في الماء ثلاثاً ويجفف كل مرة والأول أقيس والثاني أوسع، آه، وبه يفتي، درر. (رد المحتار، باب الأنجاس، مطلب في حكم الوشم: ۳۰۷/۱، ظفیر)

(۳) عن أبي هريرة قال: إذا ولغ الكلب في الإناء فأهرقه ثم اغسله ثلاث مرات. (الدارقطني، باب ولو غ الكلب في الإناء: ج ۱ ص ۶۶ نمبر ۱۹۳/ مصنف عبد الرزاق، باب الكلب يلغ في الإناء: ج ۱ ص ۹۷ نمبر ۳۳۶، انیس)

کتنے کے جوٹھے برتن کے پاک کرنے کا طریقہ:

سوال: کیا فرماتے ہیں علماء دین متین و مفتیان شرع مبین کہ جوٹھا برتن کتنے کا، تین مرتبہ دھو ڈالنے سے پاک ہو جاتا ہے بموجب کتب فقہ کے، چنانچہ ایک سند اس کی یہ بھی ہے کہ ابن عدی نے کمال میں ابو ہریرہؓ سے مرفوعاً روایت کی ہے کہ ”جس وقت کتا کسی کے برتن میں منہ ڈال دے پس چاہئے کہ اس کو خالی کرے اور تین بار دھو ڈالے“، پس مطلب سائل یہ ہے کہ ظروف دھات و مس و چاندی وغیرہ ظروف گلی و ظروف لکڑی و ظروف چینی یہ سب اقسام کے برتن تین مرتبہ دھو ڈالنے میں داخل ہیں اور پاک ہو جاتے ہیں یا نہیں، یا کچھ فرق و تفصیل ان میں ہے؟ بینوا تو جروا

الجواب

جس برتن میں نجاست جذب نہ ہو وہ تو صرف تین بار دھونے سے پاک ہو جاتا ہے، اور جس میں جذب ہوتا ہو جیسا مٹی کا نیا برتن اور مانند اس کے، وہ بقول مفتی بہ تین بار دھونے اور ہر بار خشک کرنے سے پاک ہو جاتا ہے اور خشک کرنے سے مراد یہ ہے کہ پانی ٹپکنا موقوف ہو جاوے۔

(و) قدر (بتثلیث جفاف) أى انقطاع تقاطر (فی غیرہ) أى غیر منصرف مما یتشرب النجاسة والا فبقلمعها (در مختار) وإن علم تشربه كالحزف الجديد والجلد المدبوغ بدهن نجس والحنطة المنتفخة بالنجس، فعند محمد لا يطهر أبداً و عند أبی یوسف ینقع فی الماء ثلاثاً ویجفف کل مرة والأول أقیس والثانی أوسع، وبه یفتی، درر. (شامی جلد اول ص: ۲۲۱) واللہ اعلم

۲۴/شوال ۱۳۰۴ھ (امداد الفتاویٰ: ۱۰۳/۱۰۴)

تاجچین کے برتن کو کتنے نے چاٹ لیا تو وہ کس طرح پاک ہوگا:

سوال: تاجچین کے برتنوں کو اگر کتا چاٹ لے تو وہ کس طرح پاک ہو سکتا ہے؟ جواب صحیح بحوالہ حدیث دیا جائے

الجواب _____ وباللہ التوفیق

کتا جس برتن میں منہ میں ڈالے وہ برتن سات مرتبہ دھونے سے پاک ہو جاتا ہے۔ (۱) فقط واللہ تعالیٰ اعلم

محمد عثمان غنی۔ ۱۰/۷/۱۳۴۴ھ (فتاویٰ امارت شرعیہ: ۵۹/۲)

مٹی کا برتن ناپاک ہو جائے، تو دھونے سے پاک ہوگا یا نہیں:

سوال: مٹی کا برتن اگر ناپاک ہو جائے، تو دھونے سے پاک ہو سکتا ہے یا نہیں؟

(۱) تین مرتبہ دھونے سے برتن پاک ہو جائے گا، البتہ سات مرتبہ دھونا مستحب ہے۔ مجاہد (مراقی الفلاح: ۱۸، امداد الفتاویٰ: ۱۰۴/۱)

الجواب

دھونے سے پاک ہو سکتا ہے، تین دفعہ اس کو دھویا جاوے۔ (۱) فقط (فتاویٰ دارالعلوم: ۳۴۴/۱)

اگر مٹی کا برتن ناپاک ہو جائے، تو کس طرح پاک ہوگا:

سوال: اگر مٹی کا یا قارورہ کا برتن ناپاک ہو جاوے تو کس طرح پاک ہو سکتا ہے؟

الجواب

تین دفعہ دھونے سے پاک ہو جاوے گا، اگر اس میں قارورہ بھی ہو تب بھی تین دفعہ دھونے سے پاک ہو جاوے گا۔
بہتر یہ ہے کہ مٹی وغیرہ سے صاف کر کے دھو وے۔ (۲) فقط (فتاویٰ دارالعلوم: ۳۰۱، ۳۰۰/۱)

مٹی کا برتن پاک کرنے کا طریقہ:

سوال: مٹی کا برتن اگر کسی وجہ سے ناپاک ہو جاوے، تو کس طرح پاک کیا جاوے۔ فقط (مرسلہ عبد الرشید صاحب، از ضلع میرٹھ)

الجواب

مٹی کا برتن اگر چہ کورا ہو، تین دفعہ دھونے سے پاک ہو جاتا ہے، کوئی طرز خاص اس کے دھونے کا نہیں ہے۔ (۳)
فقط واللہ تعالیٰ اعلم
بندہ رشید احمد گنگوہی عفی عنہ، ۳/ ذی قعدہ ۱۳۱۲ھ (فتاویٰ رشیدیہ کامل: ص ۲۴۵)

نیا گھڑا پاک کرنے کا طریقہ:

سوال: اگر نئے گھڑے میں پیشاب لگ جائے اور جذب ہو جائے، تو کیا اسے پاک کیا جاسکتا ہے؟ اور پاک کرنے کا طریقہ کیا ہوگا؟ (محمد مشتاق، اڑیسہ)

الجواب

ایسے گھڑے کو تین بار دھویا جائے اور ہر بار دھونے کے بعد دوسری دفعہ دھونے سے پہلے اتنا وقفہ دیا جائے کہ گھڑے سے پانی کا ٹپکنا موقوف ہو جائے۔

(۲-۱) (و کذا يطهر محل نجاسة)..... (مرئية)..... (بقلعها) الخ (و)..... (غيرها)..... (بغلبة ظن غاسل) الخ (وقدر)..... (بغسل وعصر ثلاثاً) الخ. (الدر المختار، باب الانجاس، ظفیر، ۱/ ۳۲۸ تا ۳۳۱، بیروت، انیس)
(۳) عن أبي هريرة رضي الله عنه قال: "إذا ولغ الكلب في الإناء فأهرقه ثم اغسله ثلاث مرات". (الدارقطني، باب ولوغ الكلب في الإناء، مصنف عبد الرزاق، باب الكلب يلغ في الإناء، انیس)

چنانچہ مشہور حنفی فقیہ علامہ طحاوی فرماتے ہیں:

والفخار الجدید یغسل ثلاثاً بانقطاع تقاطره فی کل منها. (۱) (کتاب الفتاویٰ: ۸۶/۲، ۸۷)

نجس رنگ سے رنگے ہوئے گھڑے کو پاک کرنے کا طریقہ:

سوال: پانی کے گھڑے دیہات میں ہندو کمہار چھاپ کر بناتے ہیں اور خنزیر کے بالوں کی کوچی سے چھپائی ہوتی ہے، آگ میں دینے سے پہلے چھپائی ہوتی ہے، اس میں پانی کا استعمال کرنا جائز ہے یا ناجائز؟

الجواب

وہ رنگ ناپاک ہو جاتا ہے، اس لئے جب تک وہ رنگ باقی رہے وہ سطح برتن کا ناپاک ہے، البتہ اگر اس کو خوب مل کر دھوویں تو پاک ہو جاوے گا، مگر اتنا دھوویں کہ پانی صاف نکلنے لگے۔

۲۷/رجب ۱۳۳۲ھ، حوادث: جلد ۱ و ۲ صفحہ ۱۲۵۔ (امداد الفتاویٰ: ۱۲۴/۱)

کورے ناپاک برتن کس طرح پاک ہوں گے:

سوال: کورے برتن پر اگر پیشاب یا کتے کی رال گر جاوے تو وہ دھونے سے پاک ہوتا ہے، یا آگ میں جلانے سے؟

الجواب

پاک ہو جاتا ہے (دونوں طرح سے)۔

بدست خاص، ص: ۴۱ (باقیات فتاویٰ رشیدیہ: ص: ۱۳۴)

مٹی کے نئے لوٹوں میں اگر کنویں کا ناپاک پانی ڈالا جائے، تو وہ کس طرح پاک ہوں گے:

سوال: پنجاب میں جو کنویں ہوتے ہیں ان پر ایک سو قریب لوٹے لگی چڑھا کر بیلوں سے چلائے جاتے ہیں، اگر نجاست پڑ جانے کی وجہ سے جدید لوٹے لگی آب نارسیدہ کے ساتھ پاک کرنے کے لئے پانی کنویں سے نکالا جائے تو کیا وہ پاک ہو جائیگا یا نہیں؟

بعض لوگ کہتے ہیں کہ چونکہ وہ جدید لوٹے منسرب الاجزاء ہوتے ہیں، اس لئے جب وہ پانی سے ملاتی ہوں گے تو پلید پانی ان کے اجزاء میں بذریعہ مسامات داخل ہو جائے گا اور جب تک ان لوٹوں کو آگ میں نہ جلایا جائے وہ پاک نہیں ہوں گے، یہ صحیح ہے کیا؟

الجواب

در مختار کی روایت: ”فینزح الماء إلى حد لا يملأ نصف الدلو يطهر الكل تبعاً، الخ“ کی شرح میں علامہ شامی لکھتے ہیں:

” (قوله يطهر الكل): أي من الدلو والرشاء والبكرة ويد المستقى تبعاً لأن نجاسة هذه الأشياء بنجاسة البشر فتطهر بطهارتها للخرج كدن الخمر يطهر تبعاً إذا صار خلاً“، الخ. (۱)

پس اس سے معلوم ہوتا ہے کہ لوٹا ہائے گلی مذکورہ بعد طہارت آب چاہ، پاک ہیں۔ فقط (فتاویٰ دارالعلوم: ۲۱۲/۱، ۲۱۳)

مٹکے کے ناپاک پانی میں پاک پانی ڈال کر بہا دینے سے مٹکا پاک ہوگا یا نہیں:

سوال: عام مشہور ہے کہ مٹکے میں کوامنہ ڈال دے، تو اس میں اور پانی اتنا ڈالا جائے کہ مٹکا بھر کر کچھ پانی باہر گر جائے تو مٹکا پاک ہو جاتا ہے، یہ کہاں تک صحیح ہے؟

الجواب _____ باسم ملهم الصواب

اس صورت میں پانی جاری ہو جانے کی وجہ سے پاک ہو جاتا ہے۔

قال ابن عابدين رحمه الله تعالى:

إن دلوًا تنجس فأفرغ فيه رجل ماءً حتى امتلأ وسال من جوانبه هل يطهر بمجرد ذلك أم لا؟ و الذي يظهر لي الطهارة، أخذًا مما ذكرناه هنا ومما مر من أنه لا يشترط أن يكون الجريان بممدد. (وكتب في المنهية): أقول: رأيت بعد كتابتي لهذا المحل في حاشية الأشباه والنظائر في آخر الفن الأول للعلامة الكفيري التي تلقاها عن شيخه الشيخ إسماعيل الحائك مفتي دمشق مانصه: مسألة: إذا كان في الكوز ماء متنجس فصب عليه ماء طاهر حتى جرى الماء من الأنبوب بحيث يعد جرياناً ولم يتغير الماء فإنه يحكم بطهارته اهـ منه. (رد المحتار: ج ۱/ ۱۸۰، باب المياه، مطلب في إلحاق نحو القصعة) فقط واللہ تعالیٰ اعلم (حسن الفتاویٰ: ۵۱/۲، ۵۲)

گندے پانی سے برتن دھلنے پر برتن پاک ہوگا یا نہیں:

سوال (۱): بھینسوں کے اصطل میں دودھ کے برتنوں کو اس حوض کے پانی سے دھویا جاتا ہے جس حوض سے بھینس نہلائی جاتی ہیں اور اسی حوض سے بھینس پانی بھی پیتی ہیں، اور اسی حوض میں غیر مسلم ملازمین اپنے کپڑے

وغیرہ صاف کرتے ہیں اور بھینسوں کو جب حوض پر نہلایا جاتا ہے تو اس وقت ناپاک قطرات بھی اس حوض میں گرتے ہیں اور وہ حوض نہ درہ درہ ہے اور نہ اس کا پانی جاری ہے، تو ایسے حوض سے دھوئے ہوئے برتنوں میں دودھ رکھنے سے شرعاً دودھ پاک رہے گا یا ناپاک ہوگا۔

- (۲) دودھ کے برتن میں دودھ بھرنے کے بعد گھاس کا ڈھکن بنا کر مذکورہ حوض میں دھو کر برتن کے منہ پر رکھا جاتا ہے اور اس گھاس کے پانی کے قطرات اس دودھ میں گرتے رہتے ہیں، تو شرعاً یہ دودھ پاک ہے یا نہیں؟
- (۳) دودھ کے برتن میں دودھ کے رکھنے کے بعد کوڑے نے جوٹھا کیا تو شرعاً اس دودھ کا کیا حکم ہے؟

هو المصوب

- (۱) صورت مسئلہ میں چونکہ جس پانی سے برتنوں کو دھویا جاتا ہے وہ ناپاک ہے اور ناپاک پانی سے دھونے کی وجہ سے دودھ رکھنے کے لئے جو برتن ہیں وہ ناپاک ہو جائیں گے، لہذا اس میں اگر دودھ رکھا جائے گا تو دودھ بھی ناپاک ہو جائے گا۔ (۱)
- (۲) چونکہ گھاس سے جو ڈھکن بنایا جاتا ہے اسے ناپاک پانی سے دھلا جاتا ہے، اور پھر اسے کین کے اوپر رکھا جاتا ہے، اور اس ڈھکن سے ناپاک پانی ٹپکتا رہتا ہے جو دودھ میں ملتا ہے، لہذا دودھ ناپاک ہو جائے گا۔
- (۳) اگر احتراز ممکن نہیں ہے تو معفو عنہ ہے۔ (۲)

تحریر: محمد طارق ندوی، تصویب: ناصر علی ندوی (فتاویٰ ندوۃ العلماء: ۲۸۱/۱ و ۲۸۲)

چینی کے برتنوں کے ناپاک ہونے کا شبہ ہو تو کس طرح پاک کیا جائے:

سوال: جن چینی برتنوں میں کھنگی کے باعث لکیریں سی پڑ جاتی ہیں، اگر ان پر شپرک یا چوہوں کے پیشاب کا شبہ ہو، تو کس طرح پاک ہو سکتے ہیں؟

الجواب

تین دفعہ دھونے سے پاک ہو جائیں گے۔ (۳) فقط (فتاویٰ دارالعلوم: ۳۵۶/۱)

- (۱) وکل ماء وقعت فيه النجاسة لم يجز الوضوء به قليلاً كانت النجاسة أو كثيراً. (الهداية مع الفتح: ۷۹/۱)
- (۲) ... إنها ليست بنجس، إنها من الطوافين عليكم والطوافات. (السنن الكبرى للبيهقي: ۲۴۵/۱، حدیث: ۱۲۰۳)
- (۳) (و) يطهر محل (غيرها) أي غير مرئية (بغلبة ظن غاسل) (طهارة محلها) (وقدر) ذلك لمسوس (بغسل وعصر ثلاثاً) (فيما ينعصر) الخ (و) (بتثليث جفاف) أي انقطاع تقاطر (في غيره) أي غير منعصر، الخ. (الدرا المختار على هامش رد المحتار، باب الأنجاس: ۳۰۳/۱، ظفر)

چینی وغیرہ کے برتن کو پاک کرنے کا طریقہ:

سوال: کپڑا، جسم، تانبے، پیتل، المونیم کے برتن، پلاسٹک کے برتن، چینی کے برتن وغیرہ پاک کرنے کا کیا طریقہ ہے؟

الجواب _____ حامداً و مصلیاً

ہر چیز کو تین دفعہ دھولیں، کپڑے کو ہر دفعہ نچوڑ دیں، اس طرح کرنے سے پاک ہو جائے گا۔ (۱) فقط واللہ تعالیٰ اعلم
حررہ العبد محمد وغفرلہ، دارالعلوم دیوبند (فتاویٰ محمودیہ: ۲۷۶/۵، ۲۷۷)

تانب چینی، چینی اور شیشے کے نجس برتن کیسے پاک ہو سکتے ہیں:

سوال: تانب چینی، چینی اور شیشے کے برتن اگر نجس ہو جائیں، تو ان کو کس طرح پاک کیا جائے؟

الجواب _____

تانب چینی، چینی اور شیشے کے برتن ان برتنوں میں ہیں کہ اگر ان میں کوئی تر (گیلی) چیز رکھی جائے تو اس چیز کی تری کو یہ برتن اپنے اندر جذب نہیں کرتے (یعنی یہ برتن اس چیز کی تری کو سوسکتے نہیں ہیں) پس اگر یہ برتن ناپاک ہو جائیں، تو ان کی ناپاکی یا تو ایسی نجاست سے ہوگی جو دکھائی دیتی ہے، مثلاً برتن میں غلیظ لگ گیا یا خون بھر گیا، تو اس کے پاک کرنے کا یہ طریقہ ہے کہ اس نجاست اور اس کے اثر کو اس برتن سے دور کر دیا جائے، خواہ ایک مرتبہ دھونے سے اس نجاست کا جرم (ذَل) اور اس کا اثر یعنی رنگ و بودور ہو جائے یا ایک مرتبہ سے زائد دھونا پڑے، یا ان برتنوں

(۱) ”إن المتنجس إما أن لا يتشرب فيه أجزاء النجاسة أصلاً كالأواني المتخذة من الحجر والنحاس والخزف والعقيق، أو يتشرب فيه قليلاً كالبدن و الخف والنعل، أو يتشرب فيه كثيراً، ففي الأول طهارته بزوال عين النجاسة المرئية أو بالعدد على ما مر، وفي الثاني كذلك، لأن الماء يستخرج ذلك القليل..... الخ“۔ (رد المحتار، باب الأنجاس، تحت قول الدر: مما يتشرب النجاسة الخ: ۳۳۲، سعید)
احادیث سے بھی اس طرف اشارہ ملتا ہے کہ نجاست کو دھو دینا کافی ہے۔

عن أبي ثعلبة الخشني رضي الله عنه قال: قلت يا رسول الله! إن بأرض قوم أهل كتاب أفناكل في آنتيتهم؟ قال: ”لاتأكلوا فيها إلا أن لاتجدوا غيرها فاغسلوها و كلوا فيها“۔ (متفق عليه، بلوغ المرام، رقم الحديث: ۱۹)
عن عائشة رضي الله عنها قالت: كان رسول الله صلى الله عليه وسلم يغسل المني ثم يخرج إلى الصلوة في ذلك الثوب وأنا أنظر أثر الغسل فيه۔ (متفق عليه، بلوغ المرام، رقم الحديث: ۲۵)
ولمسلم: لقد كنت أفرکه من ثوب رسول الله صلى الله عليه وسلم فيصلي فيه، وفي لفظ له: لقد كنت أحكه يابساً يظهر من ثوبه۔ (حوالہ سابق، انیس)

کی ناپاکی ایسی ناپاک چیزوں سے ہو جو خشک ہو جانے پر دکھائی نہیں دیتی ہیں، جیسے بے رنگ پیشاب، تو ایسے برتن کے پاک کرنے کا طریقہ اس شخص کے لیے جس کو وسوسہ اور شک ہر بات میں نہیں پڑتا ہے، یہ ہے کہ اس برتن کو اتنا دھوئے کہ اس کو برتن کے پاک ہو جانے کا یقین یا ظن غالب ہو جائے، ایسے شخص کے لیے برتن کے دھونے کی کوئی تعداد نہیں ہے، پس اگر اس شخص کو ایک مرتبہ کے دھونے سے یقین یا ظن غالب حاصل ہو گیا برتن پاک ہو جانے کا، تو ایک ہی مرتبہ دھونے سے برتن پاک ہو جائے گا۔

اور چونکہ برتن کے پاک ہونے کا ظن غالب عام طور پر تین مرتبہ دھونے سے حاصل ہوتا ہے، لہذا بعض علما نے تین مرتبہ دھونے کی قید لگائی ہے اور ان کے نزدیک اس برتن کی پاکی تین مرتبہ دھونے سے ہوتی ہے، لہذا احتیاط یہ ہے کہ اس کو تین مرتبہ دھوئے۔ (۱)

اور جس شخص کو ہر بات میں وسوسہ اور شک ہوتا ہو، اس کو برتن کے پاک کرنے کے لیے برتن کو تین مرتبہ یا سات مرتبہ دھونا چاہیے۔

اور چونکہ امام شافعی رحمہ اللہ کے نزدیک ایسے ناپاک برتن کو ایک مرتبہ مٹی سے مانجنا بھی ضروری ہے، لہذا ہمارے علما تحریر فرماتے ہیں کہ اگر برتن میں ایسی نجاست لگ جائے جو خشک ہونے پر دکھائی نہ دے، جیسے بے رنگ پیشاب یا کتے کا بھگا ہوا جسم یا زباناں، تو برتن کو کم از کم تین مرتبہ دھونا چاہیے اور ایک مرتبہ مٹی سے مانج لینا مستحب ہے۔ پس صورت مسئلہ میں اگر تانب چینی، چینی اور شیشے کے برتن ایسی نجاستوں سے ناپاک ہو جائیں جو خشک ہونے پر دکھائی دیتی ہیں، جیسے غلیظ اور خون وغیرہ، تو ان کے پاک کرنے کا طریقہ یہ ہے کہ ان برتنوں کو اس طرح دھوئے کہ وہ نجاست برتن سے دور ہو جائے اور اس نجاست کا رنگ اور اس کی بو اس برتن میں باقی نہ رہے، خواہ یہ چیزیں ایک مرتبہ سے دور ہو جائیں یا تین مرتبہ سے زائد دھونا پڑے، صابون یا مٹی وغیرہ سے دھونے کی ضرورت نہیں۔

اور اگر یہ برتن ایسی نجاستوں سے ناپاک ہو جائیں جو خشک ہو جانے پر دکھائی نہیں دیتی ہیں، جیسے بے رنگ

(۱) والنجاسة ضربان، مرئية، وغير مرئية، فما كان منها مرئياً فطهارتها بزوال عينها لأن النجاسة حلت المحل باعتبار العين فتزول بزواله إلا أن يبقى من أثرها ما يشق إزالته لأن الحرج مدفوع، وهذا يشير إلى أنه لا يشترط الغسل بعد زوال العين وإن زال بالغسل مرة واحدة، وفيه كلام، وما ليس بمرئياً فطهارتها أن يغسل حتى يغلب على ظن الغاسل أنه قد طهر، لأن التكرار لا بد منه للاستخراج ولا يقطع بزواله فاعتبر غالب الظن كما في أمر القبلة وإنما قدروا بالثلاث لأن غالب الظن يحصل عنده فأقيم السبب الظاهر مقامه تيسيراً، ويتأيد ذلك بحديث المستيقظ من منامه. (الهداية، باب الأنجاس وتطهيرها، أنيس)

عن أبي هريرة أن النبي صلى الله عليه وسلم قال: إذا استيقظ أحدكم من منامه فلا يغمس يده في الإناء حتى يغسلها ثلاثاً فإن أحدكم لا يدري أين باتت يده. (مسلم باب إذا استيقظ أحدكم من منامه فلا يغمس يده، الخ. أنيس)

پیشاب، کتے کا لعاب، دہن، توان برتنوں کے پاک کرنے کا طریقہ یہ ہے کہ ان کو تین مرتبہ پانی سے اچھی طرح دھوئیں اور ایک مرتبہ مٹی سے مانج کر صاف کر لیں خواہ پیلی مٹی ہو یا راکھ وغیرہ۔ (فتاویٰ فرنگی محل موسوم بہ فتاویٰ قادریہ: ۱۳۸-۱۳۹)

تانبے کا برتن ناپاک ہو جائے تو وہ کس طرح پاک ہوگا:

سوال: اگر تانبے کا برتن ناپاک ہو جائے، تو دھونے سے پاک ہو جائے گا یا قلعی کی ضرورت ہے؟

الجواب

دھونے سے پاک ہو جاتا ہے، قلعی کی ضرورت نہیں ہے۔ (۱) (فتاویٰ دارالعلوم: ۳۱۳/۱)

اسٹیل کا برتن ناپاک ہو جائے، تو پاک کرنے کا طریقہ:

سوال: آج کل اسٹیل کے برتن استعمال ہوتے ہیں، کیا یہ جائز ہے یا نہیں؟ اگر اسٹیل ناپاک ہو جائے، تو پاک بھی ہو سکتا ہے یا نہیں؟

الجواب _____ حامداً و مصلیاً

اسٹیل اگر دھات ہے تو ناپاک نہیں، اور اگر ناپاک بھی ہو تو پاک کرنے سے پاک ہو جاتی ہے۔ (۳)
لہذا اس برتن کے استعمال کرنے میں کوئی مضائقہ نہیں، بشرطیکہ جس طرح اہل ہندو پیتل کے برتن استعمال کرتے ہیں ایسے نہ ہوں، تاکہ تشبہ نہ ہو۔ فقط واللہ تعالیٰ اعلم
حررہ العبد محمد وغفرلہ، دارالعلوم دیوبند (فتاویٰ محمودیہ: ۲۷۷/۵)

المونیم کا برتن ناپاک ہو گیا، تو وہ کیسے پاک کیا جائے:

سوال: المونیم کے برتن اگر ناپاک ہو جائیں، تو مانجنے اور تین دفعہ دھونے سے پاک ہو سکتے ہیں یا نہیں؟

الجواب

وہ ظروف مانجنے اور دھونے سے پاک ہو جائیں گے۔ (۳) فقط (فتاویٰ دارالعلوم: ۳۳۳/۱)

(۱) والنجاسة ضربان... الخ. (الهداية، باب الأنجاس: ۷/۱، ظفیر)

(۲) ”(و کذا يطهر محل نجاسة)..... (مرئية)..... (بقلعها)..... (ولا يضر بقاء أثر)..... (لازم)..... (و)..... (غيرها)..... (بغلبة ظن غاسل) لومكلفاً (طهارة محلها)“ (الدر المختار)، ”الأواني ثلاثة أنواع: خنزف وخشب وحديد ونحوها، وتطهيرها على أربعة أوجه: حرق ونحت ومسح وغسل، فإن كان الإناء من خنزف أو حبرو كان جديداً..... الخ.“ (الدر المختار مع حاشية الطحطاوى، باب الأنجاس: ۱۲۳/۱، دارالمعرفة، سعيد)
(۳) (و کذا يطهر محل نجاسة)..... الخ. (الطحطاوى على الدر المختار، باب الأنجاس: ۱۲۳/۱، ظفیر)

المونیم پلاسٹک کے پاک کرنے کا طریقہ:

سوال: جسم اور وہ چیزیں جس میں پانی وغیرہ جذب نہیں ہوتا ہے، المونیم پلاسٹک وغیرہ جب نجس ہوں، خواہ مرئیہ یا غیر مرئیہ، اوپر سے پانی ایک ہی دفعہ مسلسل اس قدر چھوڑیں اور ملتے جائیں کہ طہارت کا یقین حاصل ہو جائے، پاک ہو یا نہیں؟

الجواب: _____ حامداً ومصلیاً

اس طرح پاک ہو جائے گا۔ (۱) فقط واللہ تعالیٰ اعلم

حررہ العبد محمود غفرلہ، دارالعلوم دیوبند (فتاویٰ محمودیہ: ۵/۷۸۷)

پلاسٹک کے برتن پاک کرنے کا طریقہ:

سوال: پلاسٹک کے برتن پر اگر گندگی لگ جائے، تو اسے پاک کرنے کا کیا طریقہ ہے؟

الجواب: _____

از روئے شرع جو برتن جاذب نہ ہو، یعنی نجاست جذب نہ کرتا ہو، تو اس قسم کے برتن کے ساتھ اگر نجاست لگ جائے، تو تین دفعہ پانی ڈال کر دھونے سے برتن پاک ہو جائے گا۔
ایسی صورت میں تثلیث غسل کے لئے برتن کا خشک ہونا ضروری نہیں۔

قال ابن عابدین: ”أى ما لا يتشرب النجاسة مما لا ينعصر يطهر بالغسل ثلاثاً ولو بدفعة بلا تجفيف كالخزف والآجر المستعملين كما مر، وكالسيوف والمرآة ومثله ما يتشرب فيه شيء قليل كالبدن والنعل“. (رد المحتار على الدر المختار، مطلب في حكم الوشم، تحت قول الدر: وإلا فقلعها: ج ۱ ص ۳۳۲) (۲) (فتاویٰ حقانیہ جلد دوم صفحہ ۵۷)

(۱) ”أو جرى عليه الماء، طهر مطلقاً بلا شرط عصر وتجفيف وتكرار غمس، هو المختار“. (الدر المختار، باب

الأنجاس: ۳۳۳/۱، سعيد، وكذا في مجمع الأنهر، باب الأنجاس: ۹۰/۱، دار الكتب العلمية، بيروت)

(۲) قال في الهندية: وما لا ينعصر يطهر بالغسل ثلاث مراتٍ والتجفيف في كل مرة لأن للتجفيف أثراً في استخراج النجاسة وحد التجفيف أن يخلية حتى ينقطع النقاطر ولا يشترط فيه اليبس هذا إذا تشربت النجاسة كثيراً وإن لم يتشرب فيه أو تشربت قليلاً يطهر بالغسل ثلاثاً “هكذا في المحيط. (الهندية: الباب السابع في النجاسة: ج ۱ ص ۴۲)

جن چیزوں میں پانی جذب نہیں ہوتا ان کے پاک کرنے کا طریقہ:

سوال: آج کل پلاسٹک کا جو تہ چیل پالش کیا ہوا - چمڑے کا یا باٹا کا - دکانوں میں ملتے ہیں، اگر نجاست غیر مریہ سے ناپاک ہو جائیں، تین دفعہ دھو ڈالیں یا ایک دفعہ اوپر سے پانی ڈال کر اس قدر دھو ڈالیں کہ نجاست زائل ہونے کا یقین ہو جائے، تو پاک ہو یا نہیں؟ پانی ٹپکانا ہوگا یا نہیں؟ اسی طرح لکڑی کا کھڑاواں جو کہ پالش کیا ہوا ہے پاک ہوگا یا نہیں؟

الجواب _____ حامداً و مصلیاً

جس میں پانی جذب نہیں ہوتا، اس پر تین دفعہ مسلسل پانی ڈالنے سے بھی پاک ہو جاتا ہے۔ (۱) واللہ سبحانہ تعالیٰ اعلم
حررہ العبد محمد وغفرلہ (فتاویٰ محمودیہ: ۲۷۹/۵)

بالٹی گلاس وغیرہ پاک کرنے کا طریقہ:

سوال: بالٹی، گلاس لوٹا وغیرہ..... اندر باہر دونوں طرف نجس ہوں، تو پانی لوٹا بالٹی وغیرہ (میں) لیکر تین دفعہ دھوئیں، یعنی جو برتن ناپاک ہے اس میں تھوڑا پانی پاک لے لیں اور اس پانی سے جو برتن کے اندر دھویا ہے برتن کے باہر بھی ہاتھ لیکر دھو ڈالیں، تمام طرف سے دھو کر پانی پہلا پھینک دیں پھر دوسری مرتبہ، تیسری مرتبہ اسی طرح عمل کریں، تو بالٹی، لوٹا، برتن وغیرہ پاک ہو یا نہیں؟ اور ہر دفعہ پانی کو ٹپکانا ہوگا یا نہیں؟ مسلسل دھونے سے پاک ہو جائے گا یا نہیں؟ جبکہ جذب ہونے کی چیز نہیں ہیں۔

الجواب _____ حامداً و مصلیاً

پاک ہو جائے گا، جس میں پانی جذب نہیں ہوتا اس پر تین دفعہ مسلسل پانی ڈالنے سے بھی پاک ہو جاتا ہے۔ (۲)
فقط واللہ تعالیٰ اعلم

حررہ العبد محمد وغفرلہ (فتاویٰ محمودیہ: ۲۸۰/۵، ۲۸۱)

(۱) ”إن المتنجس إما أن لا يتشرب فيه أجزاء النجاسة أصلاً كالأواني المتخذة من الحجر والنحاس والخزف والعتيق، أو يتشرب فيه قليلاً كالبدن و الخف والنعل، أو يتشرب كثيراً، ففي الأول طهارته بزوال عين النجاسة المرئية أو بالعدد على مامر، وفي الثاني كذلك، لأن الماء يستخرج ذلك القليل فيحكم بطهارته الخ“۔ (رد المحتار، باب الأنجاس، مطلب في حكم الوشم: ۳۳۲، سعید)

(۲) ”فيما لا ينعصر يطهر بالغسل ثلاث مرات والتجفيف في كل مرة، لأن للتجفيف أثراً في استخراج النجاسة“۔ (الفتاویٰ العالمگیریہ، الباب السابع في النجاسة: ۴۲/۱، رشیدیہ)

لوہے کی چیز پاک کرنے کا طریقہ:

سوال: لوہے کی چیزیں خشک ہونے سے پاک ہو جاتی ہیں یا نہیں؟

الجواب _____ حامداً و مصلیاً

لوہے کی چیز اگر ناپاک ہو جائے، تو اس کو دھو کر یا مٹی وغیرہ سے رگڑ کر پاک کرنا ضروری ہے۔ (۱) فقط واللہ تعالیٰ اعلم
حررہ العبد محمود غفرلہ، دارالعلوم دیوبند (فتاویٰ محمودیہ: ۲۷۸/۵)

حوض اور ڈرام پاک کرنے کا طریقہ:

سوال: حوض یا بڑے ڈرام کا پانی نجس ہو جائے تو ناپاک پانی بہا دینے کے بعد پاک ہو گیا یا نہیں؟ یا دھونا پڑے گا، اگر دھونے کا حکم ہو تو کتنی دفعہ دھونا ہوگا؟ حوض اگر خشک ہو کر زوالِ نجاست ہو جائے تو بغیر دھوئے حوض میں پانی ڈال سکتے ہیں یا نہیں؟

الجواب _____ حامداً و مصلیاً

ڈرام کو دھویا جائے، ناپاک پانی گرا دینے پر کفایت نہ کی جائے۔ (۲) حوض کو اتنا بھرا جائے کہ سب طرف سے پانی ابل کر جاری ہو جائے۔ (۳) فقط واللہ تعالیٰ اعلم
حررہ العبد محمود غفرلہ، دارالعلوم دیوبند (فتاویٰ محمودیہ: ۲۸۰/۵)

XXX

- (۱) ”و کذا يطهر محل نجاسة) أما عينها فلا تقبل الطهارة (مرئية) بعد جفاف كدم (بقلعها) أي بزوال عينها وأثرها ولو بمرة أو بما فوق ثلاث في الأصح، ولم يقل بغسلها، ليعم نحو ذلك وفرك“. (الدر المختار، باب الأنجاس، قبيل مطلب في حكم الصبغ الخ: ۳۲۸/۱، ۳۲۹، سعيد)
- (۲) ”(و) قلدر (بتثليث جفاف) أي انقطاع تقاطر (في غيره) أي غير منصرف مما يتشرب النجاسة“. (الدر المختار) (قوله: أي غير منصرف: أي بأن تعذر عصره كالخزف“. (رد المختار، باب الأنجاس: ۳۳۲/۱، سعيد)
- (۳) ”حوض صغير تنجس ماؤه، فدخل الماء فيه من جانب، وسال ماء الحوض من جانب آخر، كان الفقيه أبو جعفر رحمه الله يقول: لما سال ماء الحوض من جانب آخر يحكم بطهارة الحوض، وهو اختيار الصدر الشهيد رحمه الله“. (المحيط البرهاني، الفصل الرابع في المياه: ۱۰۶/۱، غفراريه)

﴿وَاللّٰهُ جَعَلَ لَكُم مِّنْ بُيُوتِكُمْ سَكَنًا وَجَعَلَ لَكُم مِّنْ جُلُودِ الْاَنْعَامِ بُيُوتًا تَسْتَخِفُّونَهَا يَوْمَ ظَعْنِكُمْ وَيَوْمَ اِقَامَتِكُمْ وَمِنْ اَصْوَافِهَا وَاَوْبَارِهَا وَاَشْعَارِهَا اَثَاثًا وَّمَتَاعًا اِلٰى حِينٍ﴾
(سورة النحل: ۸۰)

اور اللہ نے بنادیئے تم کو، تمہارے گھر، بسنے کی جگہ،
اور بنادیئے تم کو چوپاؤں کی کھال سے ڈیرے، جو ہلکے رہتے ہیں تم پر، جس دن سفر میں ہو،
اور جس دن گھر میں، اور بھیڑوں کی اون سے اور اونٹوں کی بھریوں سے اور بکریوں کے بالوں سے
کتنے اسباب اور استعمال کی چیزیں وقت مقرر تک۔